

ጅይ ሰንበት ዘጽጌ

ጥቅምቲ 27 2015 ዓ.ም. (11/6/2022)

ኩሉ ጊዜ አብ ቅድሚያ አምላኽ ምንባር!

መዝሙር: ጸገዩ ወይን ወፈርዮ ሮማን... ወይኒ ዓንበበ ሮማን ከአ ፈረዮ፣ ኩሉ አም በረኻ ቀኒሞስ ዕንዲድ ፈረዮ፣ ሰንበት ንዕረፍትና ሰርዓልና። ዕምባባታት ፈረዮ ሊሊ ዓምበቡ፣ ክረምቲ ሓሊፉ በረኽት (ዝናም) ደው ኢሉ፣ ምድሪ ብዕምባባታት ተሰሊማ፣ ጎይታ ሰንበትን አቦ ምሕረትን ሰንበት ንዕረፍትን ንድሕነትን ሰርዓልና።

ንባባት: 2ጢጫ 4:6-18፣ ራእ 12:13-ፍ፣ ግ.ሓ. 11:1-12 ሉቃ 18:9-14

ምስባክ: አርውዮ ለትለሚሃ፣ ወአስምሮ ለማዕረራ፣ ወበነጠንጣብከ ትበቕሌ ተፈሢሑ። ንነግሕታታ ተስትዮ፣ ንድንኮላታ ትምድምዶ፣ ብዝናም ተለምልማ፣ ንብቕላ ትባርኹ መዝ. 65:10።

እዋን ቀውዒ እዩ አብ ሃገርና ክረምቲ ሓሊፉ ሓረስታይ ፍረ ጸማኡ ዝርእየሉ ናይ ዓመት ቀለቡ ዝእትወሉ እዋን ንኹሉ ዓመታዊ መደብ ሕይወቱ ገምጊሙ ዝኸለለሉ እዋን እዩ። እዚ ቀጥታዊ ምልክት ንመንፈሳዊ ሕይወትና እውን ሓበረታ አለም። ሕይወትና ክሕደስ አብ ልብና ንአምላኽ ከምብሓዲስ ርኢና ክንክእል እዋን ምስኡ ርክብ ክህልወና ሕይወትና ፍረ ዘልኦ ክኸውን ክንሓስብ ዝሕግዘና እዋን እዩ። ሰብ ሎሚ ሕይወቱ ምርአይ ጸጊምዎ ሕይወት ካልኦት ጉድለት ካልኦት ክርኢ ቀሊልዎ ይርከብ አሎ። አብ ነፍስና ተመሊስና ኣነ ከመሎኹ አብ መገዲ አምላኽዶ አሎኹ ወይስ ዘንጊዐ አሎኹ ኢልና ሕልናና ክንሓትት እዋኑ እዩ። አብ ውሽጥና አቲና ነቲ ኩሉ ዝርኢ አምላኽ ክፍአተይ ድኽመተይ ክርኢ ክኢለ አሎኹ እዋን ምሓረኒ ኢልና ተደፊእና ንለምና።

ናይ ሎሚ ወንጌል ፍሉይ መልእኽቲ የመሓላልፈልና። ብዛዕባ ሓደ ፈረሳዊን ሓደ ተቐባል ቐረጽን ይነግረና። እዚ ኸአ ነቶም ጻድቃን ምዃናም ብርእሶም ዝምክሑ ንኻልኦት ግና ዚንዕቁ ዝነበሩ አብ ርእሶም ተመሊሶም ሕይወቶምን ምስ አምላኽ ዘለዎም ርክብ ክቕይሩ ኢሉ ዘስተምሃሮ እዩ። እቲ ፈረሳዊ ጥዑይ ሰብ እዩ ነሩ ምኽንያቱ ኩሉ ዝግብኦ የማልእ ነሩ። ኩሉ ሕጊ አይሁድ ዝእዘዘ ከምኡ ትእዛዛት አምላኽ ይፍጽም ነሩ። ይጽሊ ይጸውምን ምጽዋት ይህብን። እዚ ኹሉ እና ገበረ እንከሎ አምላኽ ምስኡ ሕጉስ አይነበረን። ስለምንታይ? ምኽንያቱ እዚ ሰብ እዚ አንነት ዘጥቅዖ አብ ርእሱ ጥራሕ ዘተኮረ እዩ ነገራቱ። አብቲ ዘዕርጎ ዝነበረ ጸሎት ደው ኢሉ ብልቡ ኦ አምላኽ ከምቶም ካልኦት ሰባት ከተርቲ፣ ዓመጽቲ፣ ዘመውቲ፣ ወይ ከምዚ ተቐባል ቀረጽ እዚ ስለ ዘይኮንኩ አመስግነካ አሎኹ ብኻልእ አዘራርባ አምላኽ ክትሕጎስ አሎካ ከማይ ዝበለ እሙን ሰብ ዘሎካ ብዙሓት ከማይ የለውን ኣነ ግን እሙን ንኹሉ ቃልካን ትእዛዛትካን ዝሕሉ እየ እዩ ዝብል ዘሎ።

ክጽሊ ክጸውም ምጽዋት ክህብ እንከሎ ንአምላኽ ስለ ዘፍቅር ወይ ንጽጉም ክገልግል ስለ ዝደሊ አይኮነን። ንርእሱ ስለ ዝፈቱ ኩሉ ነገራቱ ንአይ አብ ዝብል ስለ ዘተኮር እዩ። ንአምላኽ ከይተረፈ አብ ጎኑ አጸጊዕዎ እዩ። አምላኽ ክትሕጎስ አለዎ ከምዚ ዝአመስለ ሰብ ብምርካቡ፣ ብፍላይ ብዙሓት ከምዚ ተቐባል ቀረጽ ስለ ዝኾኑ ኣነ ግን እሙን እናበለ ንርእሱ የመጻድቕ።

ኢየሱስ ነዚ ፈረሳዊ ወቕስዎ ምኽንያቱ ናይ እዚ ኹሉ ተዋሂብዎ ዘሎ ጽቡቕ ነገር ምንጭ አምላኽ ምዃኑ ክፈልጥ ብዘይ ምኽአሉ፣ ኣነ እዚ ገረ፣ ኣነ ከምዚ እየ አብዝብል ዓለም እዩ

ዝብር ነሩ። እንተ ኾነ ናይ ብሓቂ ንርእሱ ክርኢ እንተ ዝኸለል ብዘይ ኣምላኽ ሓንቲ ክገብር ከምዘይክእል ወላ ንሱ ንባዕሉ ኣብ ቅድሚ ኣምላኽ ሓንቲ ዋጋ ከምዘይብሉ ርእዩ ምኽኣለ እዞ እዚ ኩሉ ዘሎኒ ናይ ኣምላኽ እዩ ኢሉ ንርእሱ ዋጋ ኣይምሃበን ነሩ።

ኣብ ሕብረተ ሰብና ኣብ ዓለምና እዚ ፈሪሳዊ ጠባያትን መንፈስን ብብዝሒ ኣሎ። ኣብ ካልእ ከይ ከድና ኣብ ርእስና እንተ ረኤና ጸሎትና ኦ ኣምላኽ ኣመስግነካ ኣሎኹ ከምዘም ካልኣት ዘይገበርካኒ፤ ኩሉ ጊዜ ቅዳሴ እሰምዕ፤ ቅ. ቊርባን እቕበል፤ እናዘዘ፤ ግቡእ ቤተ ክርስትያንይ እፍጽም፤ ደቀይ ኩሎም ጥዑያት እዮም ብካቶሊካዊ እምነቶም ዓብዮም፤ ኣብ ሓዳረይ ብኹሉ እሙን እዮ፤ ብኹሉ ናብራይ ዕዉት እዮ፤ ከምዘም ካልኣት ዘይገበርካኒ፤ የቕንየለይ ኣምላኽ እናበልና ንጽሊ እቲ ዝርዝር ብዙሕ ክኸውን ይኸእል። ከይተረደኣና ኣብቲ እንገብር ነተኩር ንኣምላኽ ከም እንእውዶ ንሓሰብ። ኣነ ኣነ ኣብ ዝብል ጥራሕ ወዲቕና ኣብ ርእስ ኣምላኽ ዳርጋ ንወድቕ።

ምናልባት እዚ ምስቲ ኣብ ቀዳመይቲ ንባብና ጳውሎስ ኣብ ጢጫቴዎስ ዝጸሓፋ ዝመሳሰል እዩ። ሰናይ ገድሊ ተጋዲለ እየ ጉያ ወዲኦ እየ ነታ እምነት እውን ሓልየያ እየ እናበለ ሕይወቱ ከምቲ ኣምላኽ ዝደልዮ ከም ዝመርሖ ይሃረብ። እዚ ግን ካብቲ ሓደ ፈሪሳውን ሓደ ካቶሊካዊ ዝገበር ጸሎት ፍሉይ እዩ። መጀመርያ ንኹሉ እቲ ዝገበር ብጸጋ ኣምላኽ ከም ዝገበር ይእመን ካልኣይ ምሉእ ሕይወቱ ንሱ ከም ሓደ መጋበሪ ኮይኑ ኣብ ክርስቶስ ከብጽሕ ከም ዝተላእከ ንርእሱ ይእመን። ልኡኽ ኣምላኽ መጀመርያ መለልይኡ ኩሉ ዝገብር ካብ ኣምላኽ ከምዝተሃሀሀ ምእማንን ንኹሉ ዝገብር ከኣ ኣብ ኣገልግሎት ኣምላኽን ሰብን ከውዕሎ ከምዘለዎ ዝፈልጥ ክኸውን እንከሎ እዩ።

እቲ ኣኸፋሊ ቀረጽ ብርግጽ ኃጢአተኛ እዩ ነሩ። ንሕጊ ኣይሁድ ኣየኸብርን እዩ ነሩ። ከምቶም ካልኣት መኸፈልቲ ቀረጽ ገንዘብ የጠፋፍእ የታልል እዩ ነሩ። ካብ ወገኑ ካብቶም ጭኩናት ወገኑ ገንዘብ ኣኪቡ ነቶም ሕሱማት ጨኮንቲ ንሮማውያን ዝሄዱ ይህብ ነሩ። ነዚ ኹሉ ርኢኻ ብሓቂ ኃጢአተኛ እዩ ነሩ። እንተ ኾነ ኣብ ቅድሚ ኣምላኽን ሰብን ዝገበር ኩሉ ከምዘጉሃዮ ይእመን በዚ ኸኣ ኣምላኽ ይፈትዎ። ኣምላኽ ዝርእዮ ሕጂ ዘሎናዮ ኩነት እዩ ዝርኢ ብኃጢአተና ተነሲሕና ኣብ ቅድሚኡ ቀሪብና ምሕረት እንተ ሓተትና ክበድ ኃጢአተና ብዘየገድስ ሓዳጊ መሓሪ እዩ።

ኢየሱስ ከምዝብሎ እቲ ኣኸፋሊ ቕረጽ ንቤተ መቐደስ ክሓድግ እንከሎ ምስ ኣምላኽ ተዓሪቁ ወጺኡ እቲ ፈሪሳዊ ግን ኣምላኽ ነጺግዎ ወጺኡ። ምኽንያት ናይ እዚ ኸኣ ብርግጽ እቲ ኣኸፈሊ ቀረጽ ኃጢአተኛ እዩ ነሩ እንተ ኾነ ኃጢአቱ ጌግኡ ተኣሚኑ። ንሱ ብባዕሉ ሓንቲ ከምዘይገብር ተኣሚኑ ሕይወቱ ክቕይር እውን ናይ ኣምላኽ ሓገዝ እንተ ዘይረኺቡ ሓንቲ ከም ዘይገብር ተኣሚኑ። ኣብ ርሑቕ ደው ኢሉ ዓይኑ ናብ ሰማይ ቋሕ ከብል እኳ ኣይደፈረን ኦ ኣምላኽይ ንኣይ ንኃጥእ ምሓረኒ እናበለ ኣፍ ልቡ ይወቅዕ ነበረ። ኣምላኽ ንሓደ ብትሕትናን ብሓቅን ኃጢአቱ ዝእመን ክምሕር ክሕግዝ ኩሉ ጊዜ ምስደለየ እዩ። ብኻልእ ከኣ ከመይ ገሩ እዞ ኣምላኽ ንሓደ ዕቡይ ንርእሱ ባዕሉ ጥራሕ ክሕግዝ ከም ዝኸለል ዝኣምን ክሕግዞ ክመጽእ። ነዚ ኣምላኽ ኣየድልዮን እዩ ሓይሉ ሃብቱ ክእለቱ ከምዝኣኸሎ ገሩ እዩ ዝሓሰብ።

ኣብ ርእስና እንተ ተመለስና ሓደ ብንጹር ክንርእዮ ዘሎና፤ ሓደ ካብቲ ዝዓበየ ህያባት ዘሎና ኃጢአተኛታት ምጂና ምፍላጥ እዩ። ኣብ 1ዮሓ 1:6፤8 ከምዚ ዝብል ነንብብ፡ ምስኡ ኅብረት ኣሎና እናበልና ኣብ ጸልማት እንተ ነበርና ንሕሱ ሓቂ እውን ኣይንገብርን ኢና ዘሎና። ኃጢአት የብልናን እንተ በልና ንገዛእ ርእስና ንጥብር ኣሎና እታ ሓቂውን ኣባና የላን።

ጸገም ናይ እቲ ፈረሳዊ ምስ ኣምላኽ ዘሎ ኮይኑ ይስምዖ ነሩ እንተ ኾነ ኣብ ጸላም እዩ ዝጉዓዝ ነሩ። ዓይኑ ሕልንኡ ኩሉ ኩነታቱ ዓዊሩ እዩ ነሩ። እቲ ኣኽፋሊ ቀረጽ ግን ይርኢ ነሩ። ንኣምላኽ ብዓይኒ ምሕረት ክርእዮ ክኢሉ። ኣብ ሕይወትና እንተ ረኣና ሎሚ ሰባት ዝያዳ ኣፍልጦ ትምህርቲ ወንጌል ዘልኣም ኮይኑ ይርኢ እንተ ኾነ ናይ ኃጢአት ርድኢትን ኣፍልጦን ዘጥፍኡ ኮይኑ ይርኢአለዩ። ሰብ ኃጢአት ምግባር ዝፈርሕ ኣይመስልን። ብዙሓት ከይተናዘዘዝ ምቕራብ ልሙድ ገረሞ፣ ዓመታት ከይተናዘዘዝ ምንባር ናይ ኃጢአት ትርጉም ዝጠፍአና ኢና እንመስል። ኣብ ዓድና ቀዳም ቀዳም ምንዛዝ ከምኡ ዓበይቲ ብዓላት ተናዚዝዝ ምቕራብ ልሙድ እዩ ነሩ ሎሚ ግን ሰብ ብኃጢአቱ ምንሳሕ ዝጸገሞ እዩ ዝመስል። ተናዚዝዝ ትፈልጥዶ ትፈልጢዶ እንተ ባልና ዘይምንዛዝ ባህሊ ኮይኑ። ሎሚ ካባና ዘድሊ ኣብ ኣምላኽ ተመሊስና ድኽመትና ኃጢአትና ምእማን እዩ። ኣብናይ ሓሶት ዓለም ከይንነብር ንርእስና ኩሉ ጊዜ ነቑሕና ክነብር ኣሎና። ኑዛዜ ወይ ንስሓ ክብሃል እንከሎ ናይ ግሊ ጥራሕ ኣይኮነን ከም ማሕበር ከም ቍምስና ከም ህዝቢ ክንስሓሉ ዝግብአና ነገር ኣሎ። ኣብ ህዝብና ኣየናይ መንፈስ እዩ ብብዝሒ ዝርከ ስስዐ፣ ምጥፍፋእ፣ ዓመጽ፣ ጽልኢ፣ ቂምታ፣ በዚሑ ጸጊሙና ዘሎ ህዝቢ ኢና፣ ስለዚ ብሓባር ክንስሓሉ ጸም ክንጸሞሉ ከምኡ ጸሎት ክነዕርገሉ ዝግብአና ጉዳይ እዩ።

ኃጢአት ክንብል እንከሎና ምናልባት ተቐጢዐ ቀኒኦ ቅዳሴ ሰንበት ኣይሰማዕኩን ዝብል ንጠባያትና ዝርኢ ጥራሕ ኣይኮነን። ኃጢአትና ብዝያዳ ኣብ መሰረታዊ ርክብ ምስ ኣምላኽን ምስ ካልኦት ሰባትን ምስ ርእስናን ምውዳቕ እዩ። እንገብሮ ኃጢአት ኣንጻር ርእስና፣ ምስ ቤተ ሰብና፣ ምስ መሳርሕትና፣ ምስ ኣዕሩኽትና፣ ምስ ዘይብጽሑና ሰባት፣ ምስ ርኢናዮም ዘይንፈልጥ ሰባት ግን ብፍቕርና ወይ በቲ ንኣይ ይጥገመኒ ዝብል መንፈስና ዝተጎድኡ እዩ።

ኃጢአት ዘይምፍቃር ንካልኦት ጽቡቕ ካብ ምግባር ምትራፍ እዩ። ብዙሕ ጊዜ ኣብ መንበረ ኑዛዜ እንንስሓሎም ምብዝሕትኦም እቶም ዳርጋ ዘይንገብሮም እዮም። ኣብ መዓልቲ ፍርዲ ጎይታ ከምዚ ክብለና እዩ “ጠምየ፣ ጸሚኤ፣ ዓሪቕ፣ ኣብ ጸገም ነረ ኩሉ ጸጊሙኒ እንከሎ ከም ዘይረኣኹምኒ ኣሊፍክሙኒ ኢኹም ሕጂ ካባይ ርኣቐ”። እዚ ዝብኸበደ መቐጻዕቲ እዩ።

ዓሚቕ ኣፍልጦ ኃጢአት እንተ ኣሎና ካብ ኣምላኽ ኣይንርሕቕን ኢና። ብኣንጻሩ ኣፍልጦ እንተ ኣሎና ኣምላኽ ኣብ ጎንና ከምዘሎ ፈሊጢና ኣብኡ ክንምለስ ዝሕግዘና እዩ። እቶም ካብ ኩሉ ዘሕዝኡ ኣብ ሕይወቶም ኣምላኽ ከምዘድልዮም ዘይሓስቡ እዮም። ምስ ተሓቱ ብዛዕባ ኃጢአት ዝብሃል ሓንቲ ሓሳብ የብሎምን፣ ብዝሓለፈን ዘሎን ሕይወቶም ሓንቲ ክርእዩ ዘይክእሉ እዮም። ገሊኦም ብሓደ ዓቢ ገበን ዝገበርዎ ምኽንያት ኣምላኽ ከምዘይምሕሮም ከምዘይኣፍቅሮም ገሮም ይሓስቡ። ሽዑ ኣብ ኣምላኽ ከይተመልሱ ብቐትሩ ጸልማት ተኸዲኖም ይነብሩ። እንተ ኾነ ኣምላኽ ኩሉ ጊዜ ክምሕር ምስ ደለየ እዩ ሓንትስ ክንምለስ ንድለ እምበር። ካባና ዝድለ ተስፋ ከይ ቆረጽና ክንምለስ “ጸሎት ትሑት ሰብ ንደመናታት ይስንጥቕ. . . ጎይታ ክመጽእ ኣይድንጉን እዩ” (ሲራክ 35: 12-14)። ኦ ኣምላኽ ኣባኻ ክምለስ ሓግዘኒ ንበሎ።

ኣባ ንጉሠ ፍሥሓ